



سوال

فرض نمازیں اور ان کی رکعات

جواب

السلام علیکم ورحمۃ اللہ وبرکاتہ

دن رات میں کتنی نمازیں فرض ہیں؟ قرآن و حدیث سے جواب دیں۔

الجواب بعون الوهاب بشرط صحیحہ السؤال

و علیکم السلام ورحمۃ اللہ وبرکاتہ!

الحمد للہ، والصلوة والسلام علی رسول اللہ، أما بعد!

نبی کریم ﷺ نے جب سیدنا معاذ بن جبل رضی اللہ عنہ کو یمن کی طرف بھیجا تو فرمایا «فان خبر ہم ان اللہ فرض علیہم خمس صلوات فی یوم مہم و لیلہم» پس انہیں بتاؤ اللہ نے ان پر دن رات میں پانچ نمازیں فرض کی ہیں۔ (صحیح البخاری: 7372 و صحیح مسلم 121/19)

سیدہ عائشہ رضی اللہ عنہا نے فرمایا کہ "فرض اللہ الصلوۃ حین فرضہا رکعتین رکعتین فی الحضر والسفر فاقرت صلوۃ السفر وزید فی الصلوۃ الحضر"

اللہ نے جب نماز فرض کی تو سفر اور حضر (گھر اور حالت اقامت) میں دو دو رکعتیں فرض کیں پھر سفر کی نماز تو اس پر قائم رہی اور حضر (گھر اور حالت اقامت) والی نمازیں اضافہ کر دیا گیا۔ (صحیح بخاری: 350 و صحیح مسلم: 1570/655)

سیدنا عائشہ رضی اللہ عنہا سے دوسری روایت میں آیا ہے: "فرضت الصلوۃ رکعتین ثم ہاجر النبی صلی اللہ علیہ وسلم ففرضت اربعا وترکت صلوۃ السفر علی الاولی"

نماز دو (دو) رکعتیں فرض ہوئی پھر نبی ﷺ نے ہجرت فرمائی تو چار (چار) رکعتیں فرض کر دی گئیں اور سفر کی نماز کو اس کے پہلے حال پر چھوڑ دیا گیا۔ (صحیح بخاری: 3935)

سیدنا عبد اللہ بن عباس رضی اللہ عنہما سے روایت ہے کہ: "فرض اللہ الصلاۃ علی لسان نبیکم صلی اللہ علیہ وسلم فی الحضر اربعا، وفی السفر رکعتین، وفی الخوف رکعتہ"

اللہ تعالیٰ نے تمہارے نبی ﷺ کی زبان مبارک کے ذریعے سے حضر میں چار رکعتیں، سفر میں دو اور خوف میں ایک رکعت نماز فرض کی۔ (صحیح مسلم: 1575/687)

سیدہ عائشہ صدیقہ رضی اللہ عنہا نے فرمایا: "کان اول ما فرض علی رسول اللہ صلی اللہ علیہ وسلم علی رسول اللہ صلی اللہ علیہ وسلم الصلوۃ رکعتان رکعتان الا المغرب فانہا کانت ثلاثا ثم اتم اللہ الظہر والعصر والعشاء الا حرة اربعاً فی الحضر واقر الصلوۃ علی فرضہا الاول فی السفر"

رسول اللہ ﷺ پر پہلے دو دو رکعتیں نماز فرض ہوئی تھی سوائے مغرب کے۔ وہ تین رکعات فرض تھی۔ پھر اللہ نے حضر میں ظہر، عصر اور عشاء کی نماز چار (چار) کر دی اور سفر والی

نماز اپنی پہلی حالت پر (دو دو سوائے مغرب کے) فرض رہی۔

(مسند الامام احمد ج 2 ص 27226869) دوسرا نسخہ: 26338 وسندہ حسن لذاتہ

سیدہ عائشہ رضی اللہ عنہا سے ہی روایت ہے: فرضت صلوة السفر والحضر رکعتین فلما اقام رسول اللہ صلی اللہ علیہ وسلم بالمدينة زید فی الصلوة الحضر رکعتان و ترکت صلوة الفجر لطول القراءۃ و صلوة المغرب لانها و ترا النهار"

سفر اور حضر میں دو (دو) رکعتیں نماز فرض ہوئی، پھر جب رسول اللہ ﷺ نے مدینہ میں اقامت اختیار کی تو حضر کی نماز میں دو دو رکعتوں کا اضافہ کر دیا گیا اور صبح کی نماز کو طول قراءت اور مغرب کی نماز کو دن کے وتر ہونے کی وجہ سے چھوڑ دیا گیا۔ (صحیح ابن حبان 4/180 ج 2727 دوسرا نسخہ: 2738 و صحیح ابن خزیمہ 2/71 ج 944 وسندہ حسن)

تنبیہ: اس روایت کے راوی محبوب بن الحسن بن بلال بن ابی زینب حسن الحدیث ہیں۔ انھیں جمہور محدثین نے ثقہ و صدوق قرار دیا ہے۔

ان احادیث صحیحہ سے معلوم ہوا کہ دن رات میں پانچ نمازیں (ہر مکلف پر) فرض ہیں۔

1- نماز فجر (2 نماز ظہر (3 نماز عصر

4) نماز مغرب (5 نماز عشاء

نماز فجر اور نماز عشاء کا خاص طور پر ذکر قرآن مجید میں ہے۔ (سورہ النور: 58)

ظہر کا اشارہ سورہ بنی اسرائیل میں موجود ہے۔ (آیت: 78)

نیز دیکھئے کتاب الام للامام الشافعی (1/68)

اس پر مسلمانوں کا اجماع ہے کہ دن رات میں پانچ نمازیں فرض ہیں۔

حافظ ابن حزم (متوفی 456ھ) فرماتے ہیں: "اس پر اتفاق (اجماع) ہے کہ پانچ نمازیں فرض ہیں۔ اس پر اتفاق (اجماع) ہے کہ خوف و امن۔ سفر و حضر میں صبح کی نماز دو رکعتیں (فرض) ہے اور خوف و امن، سفر و حضر میں مغرب کی نماز تین رکعتیں (فرض) ہے۔ اس پر اتفاق (اجماع) ہے کہ حالت امن میں مقیم پر ظہر۔ عصر اور عشاء کی نمازیں چار چار رکعات (فرض) ہیں" (مراتب الاجماع ص 24-25)

احادیث صحیحہ مذکورہ سے یہ بھی ثابت ہے کہ گھر میں (حالت امن میں) صبح کی نماز دو رکعتیں، ظہر کی چار، عصر کی چار، مغرب کی تین اور عشاء کی چار رکعتیں فرض ہے۔ حالت سفر میں مغرب کے علاوہ باقی نمازیں دو دو رکعتیں فرض ہیں۔ کفار کے ساتھ جہاد کرتے وقت حالت خوف میں صبح و مغرب کے علاوہ باقی نمازیں ایک ایک رکعت فرض ہیں۔

تنبیہ بلوغ: سفر میں قصر کرنا افضل ہے لیکن پوری نماز پڑھنا بھی بالکل جائز اور صحیح ہے جیسا کہ صحیح احادیث اور آثار صحابہ سے ثابت ہے۔ امام ابو بکر محمد بن ابراہیم بن المنذر النیسابوری (متوفی 318ھ) نے فرمایا:

34: اجماع ہے کہ نماز ظہر کا وقت زوال آفتاب ہے۔



35: لجماع ہے کہ مغرب کی نماز غروب آفتاب کے بعد واجب ہوتی ہے۔

36: لجماع ہے کہ نماز فجر کا وقت طلوع فجر (صبح صادق) ہے۔ کتاب الجماع، مترجم ص 24)

خلاصۃ التحقیق: صحیح احادیث اور لجماع سے دن رات میں ہر مکلف پر پانچ نمازوں کا فرض ہونا ثابت ہے اور اسی طرح ان نمازوں کے اوقات اور رکعتوں کی تعداد بھی صحیح احادیث و لجماع سے ثابت ہے۔ والحمد للہ (27/ ذوالحجہ 1426ھ) (الحمدیث: 23)

مداماعندی والنداعلم بالصواب

فتاویٰ علمیہ (توضیح الاحکام)

ج 1 ص 406

محدث فتویٰ